

**IL-HAMES PARTI
I-EWWEL SEZZJONI
APPELLI KRIMINALI
(Sede Superjuri)**

11 ta' Jannar, 1994

**S.T.O. Prof. Giuseppe Mifsud Bonnici LL.D., President
Onor. Carmel A. Agius B.A., LL.D.
Onor. Noel Arrigo B.A., LL.D.**

Ir-Republika ta' Malta

versus

Michael Bonnici u Joseph Azzopardi

**Konkors ta' Reati - Serq Aggravat bl-Omičidju - Omičidju -
Inseparabilità Naturali u Ġuridika - Att ta' Akkuża -
Stqarrijiet ta' l-Akkużat - "Editing"**

Att uniku jista' jaghti lok għall-ksur ta' aktar minn disposizzjoni waħda tal-liġi.

L-Avukat Ġenerali m'għandu ebda obbligu fil-liġi li jaghti akkużi f'kapi alternattivi minflok f'kapi separati jekk huwa jhoss li l-eżistenza taż-zewġ reati m'hijjex kontradittorja.

Id-dottrina u l-prattika kostanti tal-Qrati tagħna fil-materja ta' reat uniku tindika illi fejn si tratta ta' "un solo e medesimo fatto", cjoè att wiehed li jkun jirriżulta mill-istess intenzjoni kriminuża, liema att jinvolvi aktar minn dispozizzjoni waħda tal-liġi, ikun hemm l-uničità tar-reati, cjoè jkun hemm reat wiehed, dak maġġuri, salv

però illi trid tirriżulta neċessarjament dik li hija msejha bhala l-inseparabilità naturali u ġuridika bejn iż-żewġ reati. F'dan il-kuntest mhux intiz biss il-fatt storiku jew naturali fid-diversi mumentu tiegħu imma l-fatt ġuridiku fil-kumplex tiegħu.

Mhux kull qtil volontarju jew offiża fuq il-persuna, jew sekwestru, li jsir qabel jew waqt jew minnufih wara s-serq bilfors jikkostitwixxi aggravju tas-serq.

Għalkemm l-Avukat Ġenerali, għal dak li huwa l-Att ta' l-Akkuża huwa marbut bil-parti akkuzatorja tiegħu, m'huwix marbut għal dik li hija preċiżjoni tal-fatti kif huwa jiddeskrivihom fid-diversi Kapi ta' l-Att ta' Akkuża, fis-sens li jekk il-fatti jirriżultaw differenti, ma jfissirx li awtomatikament taqa' l-akkuża.

F'dan il-każ il-Qorti ordnat li mill-istqarrija jew stqarriji ta' koakkuzat, kwantu jirrigwarda l-ġurati, għandha tinqata' kull referenza li tista' tkun ta' preġudizzju għall-koakkuzat l-iehor.

Il-Qorti:-

Rat is-sentenza ta' l-Onorabbli Qorti Kriminali ta' l-10 ta' Lulju, 1992 li minnha sar l-appell preżenti;

Omissis;

Rat ir-rikors ta' l-appell ta' Joseph Azzopardi li permezz tiegħu talab li din in-qorti joghġobha tbiddel u tirrifirma s-sentenza tal-Qorti Kriminali ta' l-10 ta' Lulju, 1992 minnu appellata billi tilqa' l-eċċezzjonijiet tiegħu;

Rat l-atti kollha tal-kawża;

Semgħet it-trattazzjoni;

Ikkunsidrat:

Fl-ewwel lok jiġi osservat li l-appellant Azzopardi mhux qiegħed jappella mid-deċiżjoni kollha ta' l-ewwel Qorti, imma biss minnha in kwantu ċaħditlu l-eċċezzjoni tan-nullità ta' l-att ta' l-akkuża minhabba li kif intavolata huwa jista' jinstab hati taħt iż-żewġ kapi u inkwantu ċaħditlu ukoll l-eċċezzjoni tiegħu rigwardanti l-istatement tal-koakkużat;

Din il-Qorti se tibda l-ewwel bl-eċċezzjoni rigwardanti l-validità o meno ta' l-att ta' l-akkuża;

L-appellant qiegħed jilmenta essenzjalment illi kif inhuwa intavolat l-att ta' l-akkuża, huwa jista' jinstab hati taħt iż-żewġ kapi u jingħata piena kemm għal waħda u kemm għall-oħra. Dan ifisser li se jiġi misjub hati ta' żewġ delitti naxxenti mill-istess fatti. L-appellant jissottometti li dan mhux aċċettabbli u wiehed mill-kapi għandu jiġi rtirat. Inoltre huwa jissottometti wkoll illi huwa barra minn loku li d-delitt l-aktar gravi, cjoè dak ta' l-omicidju volontarju, jiġi mqiegħed bhala t-tieni kap. Skond huwa, il-prattika kostanti hija li d-delitt pċipali jiġi mqiegħed fl-ewwel kap u dana għax jista' jingħata l-każ li dak sussidjarju jiġi kompriż u involut fl-ewwel. Però minhabba l-fatt li dawn il-kapi saru wiehed wara l-iehor u indipendenti minn xulxin, allura sar kollox kontra l-logika u kontra kif għandu jiġi pprezentat lill-akkużat id-delitti illi qiegħed jiġi akkużat bihom. L-appellant jissottometti illi *se mai*, l-Avukat Ġenerali kellu jirrikorri għas-sistema tal-kap alternattiv, dak li però ma sarx f'din il-kawża;

Ikkunsidrat:

Jiġi rrilevat fl-ewwel lok, li kwistjoni identika kienet

taqajmet, f'ċirkostanzi pressochè identiċi f'appell ieħor deċiż minn din il-Qorti fit-13 ta' Novembru, 1989 in re Ir-Repubblika ta' Malta kontra John *sive* Ġanni Attard u Emanuel Agius li għaliha din il-Qorti tagħmel speċifika riferenza peress illi kienet dahlet fid-dettal dwar il-posizzjoni legali kif inhi u kif għandha tirregola l-kwistjoni li qed jissolleva l-appellant. Iċ-ċirkostanzi f'dak il-każ kienu identiċi fis-sens li l-ewwel kap kien jikkontjeni akkuża ta' serq aggravat *inter alia* bl-omiċidju volontarju u bis-sekwestru tal-persuna u fit-tieni kap kien hemm l-akkuża ta' omiċidju volontarju. Is-sottomissjonijiet li kienu saru f'dak il-każ kienu forsi aktar profondi milli saru f'dan il-każ fis-sens illi kienu ġew sugġeriti diversi spjegazzjonijiet kemm favur u kemm kontra l-att ta' l-akkuża f'dik il-kawża;

Is-soluzzjoni għal din il-kwistjoni verament tinsab fil-premessa illi taħt il-liġi tagħna, huwa rikonoxxut illi att uniku, cjoè *actus reus* wiehed jista' jagħti lok għall-ksur ta' aktar minn disposizzjoni waħda tal-liġi. Infatti, huwa prinċipju notorju fid-dritt penali tagħna, kif ukoll f'sistemi esteri oħra, illi l-istess att doluż jista' jikser diversi disposizzjonijiet tal-liġi u jikkostitwixxi aktar minn delitt wiehed;

Huwa prinċipju ieħor li din il-Qorti diġà kellha opportunità illi tafferma fis-sentenza tagħha tat-3 ta' April, 1990 in re Ir-Repubblika ta' Malta kontra Joseph Schembri illi l-Avukat Ġenerali m'għandu ebda obbligu fil-liġi li jorbtu li jagħti akkużi alternattivi minflok f'kapi separati jekk huwa jhoss illi l-esistenza taż-żewġ reati m'hijtix kontradittorja;

Fis-sistema tagħna ukoll, jeżisti l-kunċett tar-reat uniku li ġie awtorevolment affermat fis-sentenzi ta' dawn il-Qrati in re **Rex vs Simler**, Appell Kriminali 11/3/1921, **Rex vs Anthony Farrugia**, Appell Kriminali 6/12/19, **Rex vs Anthony Micallef**,

Appell Kriminali 3/9/1935, **Rex vs DeGiorgio**, Appell Kriminali 29/1/1937, **Repubblika vs Emanuel Buttigieg**, Appell Kriminali 23/3/1979, **Repubblika vs Vincent Debono**, Qorti Kriminali 22/9/1982 u Appell Kriminali 25/1/1983 li fihom hemm ukoll rapportati rassenja ta' awturi u ta' ġurisprudenza lokali u estera in materja;

Din il-Qorti jidhrilha li m'għandhiex għalfejn tidhol fit-tul fuq dan ir-riljev peress illi essenzjalment id-dottrina u l-prattika kostanti tal-Qrati tagħna f'din il-materja ta' reat uniku tindika illi, fejn *si tratta* ta' "*un solo e medesimo fatto*" cjoè, att wiehed li jkun jirriżulta mill-istess intenzjoni kriminuża, liema att jivvjola aktar minn disposizzjoni waħda tal-liġi, ikun hemm l-unicità tar-reati, cjoè jkun hemm reat wiehed, dak maġġuri, salv però illi trid tirriżulta neċessarjament dik li hija msejha bħala l-inseparabilità naturali u ġuridika bejn iż-żewġ reati. Jiġi rrilevat ukoll illi f'dan il-kuntest "mhux intz biss il-fatt storiku jew naturali fid-diversi mumententi tiegħu imma l-fatt ġuridiku fil-kumpless tiegħu";

Issa ma hemmx dubbju li sabiex wiehed jikkommetti serq, ma huwiex neċessarju li huwa joqtol jew inehhi l-hajja ta' persuna oħra, kif ukoll lanqas hu neċessarju li l-akkużat jittenta li joqtol jew li jferi jew li jissekwestra lil dak li jkun. Isegwi neċessarjament illi wiehed awtomatikament ma jistax jitkellem f'każijiet fejn hemm serq akkompanjat ukoll minn omicidju jew anki *se mai* minn attentat ta' omicidju fuq dik l-inseparabilità naturali jew ġuridika rikjesta biex ikun hemm reat uniku, għaliex jekk mas-serq ikun sar ukoll wiehed jew aktar mir-reati l-oħra msemmija, dan *se mai* ikun dovut semplicement għall-volontà jew id-determinazzjoni tas-sugġett attiv tar-reat. Mela ċertament hawn m'ahniex fil-kamp tal-konkors formali tar-reati;

Issa l-liġi fl-artikolu 262(1)(a) tikkontempla s-serq bħala

kkwalifikat bil-vjolenza konsistenti f' meta jsir flimkien ma', jew omiċidju, jew attentat ta' omiċidju, jew ma' offiża fuq il-persuna, jew ma' sekwestru tal-persuna, u f' każ simili tinghata piena wahda stabbilita skond il-każ fl-artikoli 272, 273, 274 u 275 ta' l-istess Kodiċi;

F'każijiet bħal dawna, għalhekk, isegwi illi l-omiċidju, jew l-attentat ta' omiċidju jew l-offiża fuq il-persuna, il-legislatur qed jikkonsidrah bħala aggravanti tas-serq għax ikun intimament konness mas-serq. Kif din il-Qorti spjegat fis-sentenza tagħha ċċitata supra in re **Ir-Repubblika ta' Malta kontra Attard u Agius**, din id-disposizzjoni il-legislatur tagħna issellifha mill-Kodiċi Naplitan u l-konnessjoni intima li tezisti bejn l-offiża fuq il-persuna u dik tas-serq hija kondizzjonata b'wiehed jew aktar mill-intenzjonijiet speċifiċi illi huma insiti fir-reat prinċipali li jkun proprju dak tas-serq. Infatti, jiġi osservat illi biex l-att kostitwenti l-vjolenza, l-aggravju tal-vjolenza, jista' jiġi kkonsidrat bħala li jikkwalifika r-reat tas-serq, huwa biżżejjed illi l-istess att ikun ġie kommess jew qabel jew fil-waqt immedjatament wara r-reat tas-serq u intiż dejjem sabiex jgħin il-konsumazzjoni tad-delitt, jew il-helsien tal-hati mill-piena jew mill-arrest jew mill għaġha ta' l-offiż jew ta' ohrajn, jew sabiex il-hati ma thalliex tiġi lilu mehuda l-haġa misruqa, jew biex jivvendika ruhhu talli ma jkunux hallewh jew fittxew li jhalluhx jisraq, jew talli jkunu hadulu lura l-haġa misruqa, jew talli jkun ġie mikxuf bħala l-halliel - dana dejjem skond is-sub-inċiż (2) ta' l-artikolu 262 tal-Kodiċi Kriminali. F'każijiet bħal dawn, huwa ovvju li dak illi qiegħed jikkonċepixxi l-Kodiċi fl-artikolu 262 huwa li meta l-att vjolenti jkun ġie kommess fiċ-ċirkostanzi li għadhom kif issem mew, huwa jkun tant intimament konness mar-reat tas-serq illi għandu jiġi kkonsidrat bħala haġa wahda fis-sens illi l-istess att ikun jikkostitwixxi ċirkostanza aggravanti tar-reat tas-serq;

Dan ukoll iffisser li mhux kull qtil volontarju jew offiza fuq il-persuna, jew sekwestru, li jsir qabel jew waqt jew minnufih wara s-serq, bilfors jikkostitwixxi aggravju tas-serq. Dana għaliex jekk il-qtil ma jkunx sar biex (1) jgħin il-konsumazzjoni tas-serq, jew (2) jiffacilita l-helsien tal-hati mill-piena jew mill-arrest jew mill-ghagha ta' l-offiż jew ta' ohrajn, jew (3) biex il-hati ma jhallix tiġi lura mehuda l-haġa misruqa, jew (4) biex jivvendika ruhhu talli ma jkunux hallewh jew fittxew li ma jhalluhx jisraq, jew (5) talli jkun hadulu lura l-haġa misruqa, jew (6) talli jkun ġie mikxuf bhala l-halliel, il-qtil ma jkunx jikkostitwixxi aggravanti tas-serq, imma jkun jammonta għal delitt separat u deducibbli separatament u awtonomament mis-serq;

Ma' dan jista' jizjed ukoll illi huwa paċifiku li għalkemm l-Avukat Ġenerali għal dak li huwa att ta' akkuza huwa marbut bil-parti akkuzatorja tiegħu, m'huwiex marbut għal dik li hija preċiżjoni tal-fatti kif huwa jiddeskrivihom fid-diversi kapi ta' l-att ta' l-akkuza, fis-sens illi jekk il-fatti jirriżultaw differenti, ma jfissirx li awtomatikament taqa' l-akkuza. Jiġifieri l-Avukat Ġenerali għandu l-piż li jipprova l-akkuza iżda mhux neċessarjament li jipprova l-fatti preċiżament kif ikun elenka hom fl-att ta' l-akkuza. In breve biex din il-Qorti tispjega l-motivazzjoni tagħha għall-konklużzjoni li ser tasal għaliha, huwa fattibbli f'dan il-każ bhal f'każijiet oħra simili jew identiċi, illi l-ġurati jistgħu jaslu għall-konklużjoni illi bejn is-serq u bejn l-omicidju ma kien hemm assolutament ebda konnessjoni intima kif tirrikjedi l-liġi billi, per eżempju, jaslu għall-konklużjoni illi ż-żewġ atti huma kompletament separati u bla konnessjoni ma' xulxin. Dan ifisser illi l-Avukat Ġenerali għandu kull dritt illi jagħti l-akkuzi separati kif effettivament tahom il-għaliex jekk wiehed jistenna minnu li minflok jagħti t-tieni kap bhala alternattiv għall-ewwel wiehed, jista' jagħti l-każ fl-eventwalità

illi għadha kemm issemiet li awtomatikament jaqaghlu t-tieni kap ta' l-att ta' akkuża li tkun tikkomprendi akkuża ta' serq aggravat bl-omicidju. Dana għaliex il-ġurati jkunu waslu għall-konklużjoni li l-omicidju ma kienx neċessarjament jkkompanja jew jaggrava r-reat tas-serq u għaliex jiġi illi l-istess omicidju volontarju jibqa' mhux punit;

Din il-Qorti tosserva però li l-Avukat Ġenerali stess, fit-tieni kap ta' l-akkuża, qiegħed jassoċja l-omicidju mas-serq u dana bhala fatt, għalkemm ġuridikament qiegħed jagħtih eżistenza awtonoma. Din il-Qorti tagħti direzzjoni f'dan ir-rigward illi evidentement jekk il-ġurati jsibu lill-akkużat hati tas-serq aggravat bil-vjolenza konsistenti f'omicidju volontarju, huma għandhom jiġu diretti biex jiddikjaraw ukoll f'każ li l-omicidju volontarju kien intimament konness mas-serq fis-sens indikat mill-artikolu 262(2) tal-Kap. 9, u dan biex issir ġustizzja peress illi l-liġi stess evidentement tidher illi trid bl-artikolu 262, illi ż-żewġ atti jiġu amalgamati flimkien u tingħata piena waħda tas-serq aggravat bil-vjolenza konsistenti bl-omicidju volontarju;

L-appellant ukoll ilmenta illi skond hu, l-akkuża ta' omicidju volontarju hija aktar serja minn dik ikkontenuta fl-ewwel kap ta' l-att ta' l-akkuża u kellha tiġi qabel. Frankament din il-Qorti ma tarax l-utilità ta' din is-sottomissjoni anki l-għaliex jekk wiehed kellu jiehu bhala miżura l-piena bhala rifless tal-gravitá ta' reat, m'hemm assolutament l-ebda differenza bejn il-piena kif *se mai* applikabbli jekk ikun hemm htija taht l-ewwel kap u l-piena kif tkun applikabbli jekk ikun hemm htija taht it-tieni kap u għalhekk ma jistax jingħad illi ż-żewġ reati huma ta' gravitá differenti;

Ikkunsidrat:

Din il-Qorti issa ser tghaddi biex tikkonsidra t-tieni aggravju ta' l-appellant;

Dan l-aggravju kif inghad, jirrigwarda l-*“istatement”* tal-koakkużat. L-appellant jissottometti li ma huwiex biżżejjed li wiehed jistrieħ fuq li huwa se jinghata smigh gust fil-każ tieghu fuq din il-materja delikata b'sempliċi spjegazzjoni mill-Imħallef presjedenti fil-Qorti ta' prim'istanza fl-indirizz tieghu lill-ġurati. Huwa ferm diffiċli li jirnexxi illi persuna illi m'ghandha ebda forma ta' taħriġ mentali legali, li tagħmel id-distinzjoni fuq fatt li ser tiġi mitluba tagħmel. Altru tispjega kuncett u altru tifhmu. L-appellant jissottometti illi r-rimedju li hemm ghad-disposizzjoni tieghu, cjoè dak li ġie propost mill-ewwel Qorti, u cjoè illi ssir spjegazzjoni lill-ġurati għal dak li għandhom jiskartaw mill-*“istatement”* tal-koakkużat, ma hi ta' ebda prattiċità peress li hu diffiċli li l-istess ġurati jagħmlu din id-ditinzjoni. L-appellant jissottometti illi huwa m'ghandux jitpogga fis-sitwazzjoni li għandu jbati għaliex hemm koakkużat mieghu. Ir-rimedju jinsab f'idejn l-Avukat Ġenerali li jekk irid jista' jifred lill-imputati cjoè jirrikorri għas-separazzjoni tal-ġudizzju. Dan ma jistax jitolbu l-appellant u dan ifisser li l-ġuri se jkun affaċċjat bil-kweżit ta' min miż-żewġ koakkużati ikkommetta d-delitt u mhux jekk kull wiehed minnhom hux hati jew le. Dan il-kondizzjonament mentali la darba jista' jsehh, jirrikjedi rimedju;

Din il-Qorti hija ċertament konxja tal-problema li dak li jkun qal koakkużat wiehed fir-rigward tal-koakkużat l-iehor jista' jkollu konsegwenzi mhux mixtieqa u huwa proprju għalhekk illi l-liġi tagħna stess fl-artikolu 661 tal-Kodiċi Kriminali tistabbilixxi illi konfessjoni ma tagħmilx prova hliet kontra min jagħmilha u mhix ta' pregudizzju għal ebda persuna oħra. Huwa ovvju anke mill-kliem ta' l-istess liġi illi ma jistax jiġi argumentat illi minhabba li konfessjoni ma tagħmilx prova hliet għal min

jagħmilha u m'hijiex ta' preġudizzju għal ebda persuna oħra, allura m'hijiex ammissibbli bħala prova fi proċess fejn ikun hemm aktar minn akkużat wiehed. Ir-raġuni hija l-għaliex tali konfessjoni jista' jkollha l-importanza tagħha, anke fejn issemmi lil terzi, kwantu jirrigwarda l-akkużat illi jkun għamilha u għalhekk ċertament prima facie ma jistax jinghad li jista' jingieb 'il quddiem l-argument illi minhabba dak li jinghad fl-artikolu 661 allura tali konfessjoni ma tkunx ammissibbli. Altru kwistjoni ta' ammissibilità li fuqha kif inghad ma jistax ikun hemm dubbju u altru dak li qed jiġi sottomess li fuqu hemm ferm aktar x'jinghad. Infatti, l-portata ta' dak li trid il-liġi fl-artikolu 661 ċertament tmur oltre din is-sempliċi premessa għaliex magħha hemm marbut prinċipju importantissimu fil-proċess penali u cjoè li koakkużat m'għandux jiġi ppreġudikat b'dak li jkun qal dwaru koakkużat ieħor;

Din il-Qorti diġà kellha okkażżjoni tidhol f'din il-kwistjoni, peress illi tali eċċezzjoni diġà giet preċedentement issollewata f'numru ta' kawzi u essenzjalment dejjem giet deċiża l-istess. Sejra ssir riferenza biss għal żewġ sentenzi li normalment jiġu ċċitati f'din il-kwistjoni u cjoè l-ewwel waħda dik ta' l-10 ta' Ottubru, 1979 in re **Ir-Repubblika ta' Malta kontra Alfred Zammit** u oħrajn u t-tieni waħda dik tas-17 ta' Ġunju, 1987 in re **Ir-Repubblika ta' Malta kontra Żarena Calleja u Baskal Debono**. Il-posizzjoni legali kif s'issa dejjem giet affermata hija illi tali "statements" jew konfessjonijiet, salv kwalunkwe attakk li jista' talvolta jsir kontra tagħhom da parti tad-difiża fl-istadju unterjuri, huma dokumenti li indubbjament rilevanti u regolarment ezebiti u bħala tali, il-gurati għandhom id-dritt kollu li jzommuhom quddiem għajnejhom. Gie deċiż ukoll illi l-problema involut f'din is-sottomissjoni li qiegħed jagħmel l-appellant u cjoè tal-preġudizzju li jista' jsofri, illi l-fatt tal-

produzzjoni (kompriż il-qari u l-ġhotti lill-ġurati) ta' l-istqarrija jew konfessjoni ta' wiehed mill-koakkużati u li tkun tinvolvi koakkużat iehor li ma jkunx dak li għamel l-istess stqarrija, ma tippekkax kontra d-dispost ta' l-imsemmi artikolu tal-Kodiċi Kriminali, purchè l-Qorti Kriminali fl-indirizz tagħha lill-ġurati u talvolta anke qabel, tenunzja ċar il-prinċipju inkorporat fl-imsemmija disposizzjoni - cjoè l-artikolu 661 tal-Kodiċi Kriminali - u cjoè li konfessjoni ta' akkużat ma tippreġudikax lill-iehor. Jekk dan isir kif imiss, il-ġurati, avolja normalment presjonabbli bħal bnedmin l-oħra tad-dinja, wiehed m'għandux jassumi li se jwarrbu l-istess direzzjoni, anzi kif poġġietha din il-Qorti fl-ewwel waħda miż-żewġ sentenzi appena ċċitati, wiehed jistenna li l-istess ġurati "iwarrbu kull eventwali ombra profana ta' impressjoni hażina bid-dawl purifikatur tal-liġi spejgata tajjeb";

Din il-Qorti kif ingħad, tara illi s-sitwazzjoni kif evoluta bis-sentenzi ta' dawn il-Qorti mibnija kif inhi fuq l-apettattiva tal-buon sens u tal-maturità tal-ġurati m'hijiex waħda pjaċevoli u mhix waħda perfetta, u bejn li tħalliha kif inhi u tbiddilha b'mod li filwaqt li tassikura li mill- "istatement" ma jinqata' xejn li jista' jinvolvi lil min jagħmlu iżda li fl-istess hin tassikura ukoll li l-prinċipju sancit fl-artikolu 661 tal-Kodiċi Kriminali jiġi verament tutelat tagħzel din l-aħhar triq. Jista' verament jagħti l-każ li b'direzzjoni tajba da parti ta' l-Imħallef li jippresidi l-ġuri u dato li l-ġurati huma pronti jwarrbu dak li jkunu semghu, l-iskop tal-liġi jintlahaq l-istess; però ċertament huwa aktar konduċenti biex jiġi assikurat li l-iskop tal-liġi verament jintlahaq u ma jkunx hemm dubbju li l-ġurati setghu ġew influwenzati indebitament minn dak li jkun qal il-koakkużat, jekk fi kwalunkwe stqarrija ta' koakkużat tithalla barra kull riferenza li tista' tkun preġudizzjevoli għall-koakkużat/i l-iehor/oħrajn. Din il-Qorti bejn li tistrieħ fuq il-buon sens tal-ġurati li wara li jkunu semghu

koakkużat jinvolvi koakkużat iehor iwarrbu dak li jkunu semghu u li l-istess ġurati ma jiġux esposti sa mill-bidu nett għal dak l-involviment thossha ċerta li din l-aħħar alternattiva hija aktar salutari u tirrispetta aktar il-vot tal-liġi;

Din il-Qorti għalhekk sejra tiddeċidi billi tordna illi mill-istqarrija/i tal-koakkużat Bonnici kwantu jirrigwarda l-ġurati għandha tinqata' kull riferenza li tista' tkun ta' preġudizzju għall-koakkużat appellant Joseph Azzopardi. Kif dan għandu jsir qed jithalla f'idejn l-ewwel Onorabbli Qorti li f'dan l-eżerċizzju għandha tassikura li dan isir bl-inqas preġudizzju għall-integrità ta' l-istqarrija u fl-istess hin jiġi epurat dak kollu li jkun preġudizzjevoli għall-koakkużat Azzopardi;

Għal dawn il-motivi tiddisponi mill-appell billi fis-sens tal-konsiderazzjonijiet premessi tilqa' l-istess in kwantu ntab li mill-istqarrija tal-koakkużat Bonnici tinqata' kull riferenza li jista' jkun hemm u li tista' tippreġudika lill-appellant u f'dan is-sens u f'dan ir-rigward biss tirrevoka s-sentenza appellata iżda tiċhad il-kumpliment ta' l-appell u konsegwentement tikkonferma l-kumpliment tas-sentenza appellata. Fl-aħħarnett tordna li l-atti jiġu mibghuta lura lill-ewwel Qorti għall-kontinwazzjoni skond il-liġi.
